

አስተንትኖ ምቅርራብ ንብዓለ ትንሣኤ 2006 ዓ.ም. (2014)

“ፍትሕዎ እዎ ይኼድ ገደግዎ” (ዮሐ 11:44) “ንዓ ናብ ግዳም ውግእ” (ዮሐ 11:23)

ንባባት: ሕዝቅ 37:12-14፥ ሮሜ 8:8-11፥ ዮሐ 1:1-45

ብዓለ ትንሣኤ ንምብዓል ኣብ ሶምን ሕምማት ንርከብ ኣሎና ፍሉይ ናይ ቅድስናን ትሓድሶን እዋን። ኣብዚ እዋን ካብ ዮሐ 11 ክነስተንትን ጽቡቕ ኮይኑ ይርአየኒ። ንኣልኣዛር ከምዝተንሥኦ ዝነገር ምዕራፍ። ካብቲ ብዙሕ ኢየሱስ ዝገበሮ ተኣምራታት እዚ ናይ ኣልኣዛር ካብ ሞት ምትንሣእ ዓቢ ጽልዋ ነርዎ ኣብተን ቀዳሞት ዘመናት ክርስትና። ከም ባህሊ ኣይሁድ ነፍሲ ናይ ሓደ ዝሞተ ሰብ ካብ ሥጋ ከይተፈለት ንሰለስተ መዓልቲ ትጸንሕ። ድሕሪ ሰለስተ መዓልቲ ግን ካብ ሰውነት ትፍለ ንዘለዓለም ከኣ ኣይትምለሶን እያ። ሽዑ እቲ ሥጋ ክምሽምሽ ይጅምር። በዚ ምኽንያት እያ ማርታ ኣርባዕተ መዓልቲ ገሪ እዩ ካብ ዝመውት ጨንዩ እዩ ዝበለቶ ክትንሥእ ተስፋ ዮብሉን ማለታ እዩ። (ዮሐ 11:39)። ስለምንታይ እዩ ኢየሱስ ቀልጢፉ ዘይመጸ፥ ነቲ ክኸውን ዘይክኣል ነገር ክገብር ምዃኑ ክገልጽ ኢሉ ድዩ? G.K.Chesterton ከምዝብሎ “ተስፋ ምግባር ማለት ነገራት ተስፋ ኣብዘይብሎም ምትስፋው እዩ እንተ ዘይኮነ ተስፋ ሓደ ካብ ጸጋታት ኣይምኾነን ይብል። ኣብ ባህሊ ኣይሁድ ንሓደ ካብ ዝመውት ኣርባዕተ መዓልቲ ዝገበረ እዎ ጨንዩ ዘሎ እንደገና ናብ ሕይወት ክምለስ ምግባር ዘይሕሰብ እዩ።

አስተንትኖና ዘተኸሮ ኣብቲ ሓዲስ ሕይወት ኣልኣዛር ዘይኮነ ኣብ ናይ ነፍስወከፍና ዝተሓደሰ ሕይወት ክንርከብ እዩ። ካብ ሞት ኃጢአት ተንሰሚእና ኣብ ሓዲስ ሕይወት ብክርስቶስ ክንዕደል ፍቓደኛታት ኮና ክንርከብ። ኣልኣዛር ኢየሱስ ኣተንሲእዎ ናቱ ሱታፌ ዳርጋ ኣይነበሮን ናትና ትንሣኤ ግን ናይ ነፍስወከፍና ሱታፌ የድልዮ እዩ። ስለዚ ኢየሱስ ከተንሥኣና ኣብ ሕይወትና ይመጽእ ኣሎ ንቀበሎ ከም ማርታን ማርያን ኣብ ትንሣኤ ሓወን ዝተቐበላኦ።

ኢየሱስ ኣልኣዛር ዓርኩ ሓሚሙ ሰሚዑ እንከሎ ኣይመጸን ግን “እዚ ሕማም ንክብሪ ኣምላኽ ወዲ ኣምላኽ ብእኡ ምእንቲ ክኸብር እዩ” እናበለ እቲ ናይ ኣልኣዛር ሞት ንዝለዓለ መንነት ኢየሱስ ክርስቶስ ዝገልጽ ምዃኑ ይገልጽ ከምኡ ኣብ ገለ እዋን ኣምላኽ ካብ ሓደ ክንርድኦ ከቢድ ክንቅበሎ ከቢድ ዝኾነ ነገር ዝዓበየ ምስጢርን ክብርን ኣምላኽ ከምጽኣልና ከምዝኸእል ክንርዳእ ንማለት እዩ። ጸገም ሕማማ ነናቱ መልእኽቲ ኣልኦ፥ ንኹሉ ኣብ ትሕቲ ኣምላኽ ተቐቢልካ ምቕባል ይግባእ።

ንእግዚአብሔር ዝሰኣኖ ነገር የለን። እዚ ንነፍስወከፍና ዝርኢ እዩ ካብቲ ብኃጢአት መትናዮ ዘሎና ክንትንሥእ እግዚአብሔር ይክኣሎ እዩ። ንሱ ክንትንሥእ ሎሚ ኣብቲ ብኃጢአት መትናዮ ዘሎና መጺኡ ከተንሥኣና መጺኡ ኣሎ። ሶሙን ሕማማት ቀንዲ መልእኽቲ ካብ ሞት ምትንሣእ እዩ። ምናልባት ክበድ ኃጢአትና ከምዘይንትንሥእ ኮይኑ ይርአየና እንተ ኾይኑ ክርስቶስ ንኣምላኽ ዝሰኣኖ የለን ነዚ ትኣምንዶ ይብለና ኣሎ። ክትንሥእ ኣይክእልን እየ ኣኺሉኒ እዩ ንኩነቴ ተወሲንላይ እዩ ዝብል ክርትያን ክህሉ ኣይግባእን። ኣምላኽና ጨካን ኣምላኽ ኣይኮነን ስለዚ ክንምለስ ጥራሕ ንድለ እምበር ካብ ዘሎናዮ ከውጽኣና ኣይጽግሞን እዩ።

ኣብ ነብይ ሕዝቅኤል 37:12-14 ከምዚ ዝብል ነንብብ “ንህዝበይ እስራኤል ተነበየሎም ኣነ ልዑል እግዚአብሔር ንመቓብራቶም ከምዝኸፍት እውን ንገሮም፥ ክእክቦም ናብ ሃገር እስራኤል እውን ክመልሶም እየ ነቲ ህዝበይ ዝተቐብረሉ መቓብር ከፊተ ምስ ኣውጸእክዎም ኣነ እግዚአብሔር ምዃነይ ኪፈልጡ እዮም፥ መንፈሰይ ኣብ ውሽጦም ከኅድር እየ ሕያዎን ከኣ ኸገብሮም እየ ኣብ ሃገሮም ድማ ከምዝኸብሩ ኸገብሮም እየ” ይብል። ኣምላኽ ንዘይክኣል ዝመስል ነገር ከምዝክኣል ከምዝገብር ከምኡ ንወጽዓ ፍጡራቱ ልቦም እንተ ሃብዎ ከምዝምሕር የረድኣና። ንቶም ኣብ ስደት ዝነበሩ ካብቲ ናይ መከራ ስፍራ ካብቲ ናይ ጭቆና ስፍራ ንዓዶም ከምዝመልሶም ይገልጻሎም። ሎሚ ኣብ ናይ ስደት ቦታ ክንብል እንከሎና ብሰንኪ ክፍኣትና

ኃጢአትና ካብ ኣምላኽ ርሒቕና ዘሎና ካብቲ ዘሎናዮ መጺኡ ከተንስኣና ምሉእ ነጻነት ከልብሰና ይዕድመና ኣሎ። እዚ እዋን ኣብ ኣምላኽ ተመሊስና ክንገብሩ ክንምለስን እዩ ዝድለ ዘሎ።

ኣብ ወንጌል ዝተነበ ኢየሱስ ስምዒቱ ክሓብእ ኣይክኣለን ይብለና። ንሱ ካብ ፍቕሪ ተላዒሉ ኣብተን ዝጠፍኦ ኣባግዕ ንሳ ዘይብለን ገጹ ይኸይድ። ቅድሚ ሕማማቱ ኣብ ልእሊ ኢየሩሳሌም ነቢኡ። ካብ ፍቕርን ሓልዮትን ተላኢሉ ከምኡ እቲ ዝጉዳዝዎ ሕይወት ብምርኣይን ንኹሉ መጻኢ ዕድል ከተማ ኢየሩሳሌም ብምራኣይን ደንጊጹ ነቢዑ።

ሎሚ በቲ ደቂ ኣዳም ዝገዕዝዎ ዘለዉ መገዲ ርእዩ ይነብዕ ኣሎ። ኣብ ዓለም ሎሚ ጽልኢ ክፍኣት ጥልመት በዚሑ ካብ ጽቡቕ ዝገብር ዝዘርግ በዚሑ ንኣምላኽ ኣብ ጎረ ሓደጉ ኣብ ሃብትን ዓመጽን ኣንጊሁ ሰብ መገዲ ጸልማት ተተሓሒዝዎ ይርከብ ኣሎ ስለዚ ሎሚ እውን ይነብዕ ኣሎ መድኃኒ። ንብዓት ኢየሱስ ደው ክብል ክንምለስ ኣሎና። እዚ ዘምን እምበኣር ነዚ ክንገብር ምስ ነፍስና ውሳኔ ክንገብር ከምዘሎና ዘዘኻክረና እዩ። ሓወይ ሓፍተ እና ተበሃሃልና ንኢየሱስ ብኸፍኣትና ብቁምታና ብኹሉ ነንብኦ ከይንህሉ ርኢና ክንክእል።

ንኣልኣዛር ካብ ሞት ከተንሥኦ እንከሎ ነቶም ምስኡ ዝነበሩ ጥራሕ ዘይኮነ ንነፍሲ ወከፍና ዝበሎ “ሞት ክትኣስረኩም ኣይትኸእልን እያ። ኣነ ዝመጻእኩ ንስኹም ብሕይወት ምእንቲ ክትነብሩን ነጻ ክገብረኩም እየ መጺኤ” ኢልዎም። ኢየሱስ ኣብ ገዛ ማርታን ማርያን ኩሉ ጊዜ ኣብኡ ይኣቱ ነሩ ኣብኡ የዕርፍ ነሩ። ሓወን ምስ ሞተ ኸኣ ናይ ሓዘነን ተኸፋላይ ኮይኑ። ነተን ክልተ ኣሓት ወጢርወን ንማርታ “ትንሣኤ ሕይወትን ኣነ እየ እቲ ብኣይ ዝኣምንሲ እንተ ሞተ እኳ ብሕይወት ክነብር እዩ። እቲ ብኣይ ዚኣምን ሕያው ዘበለ ኹሉ ንዘለዓለም ኣይከመውትን እዩ እዚ ትኣምኒ ኢኺ” (ዮሐ 11:24) በላ። ማርታ ድማ ብዘደንቕ መልሲ ንኢየሱስ ከም መስሕ ምጃኑ ኣሚና “እወ ጎይታይ ንስኻ እቲ ናብ ዓለም ዚመጽእ ክርስቶስ ወዲ ኣምላኽ ከም ዝኾነካ እኣምን እየ” በለቶ። ማርታ ኣብተሞ ካልኣት መወንጌላውያን ጴጥሮስ እምነቱ ክገልጽ እንከሎ ዝበሎ ኣብዚ ካብ ኣፍ ማርታ ንሰምዖ፣ እታ ሳምራዊት ሰበይቲ እውን ነዚ እምነት ተቐቢላ እያ። እዚ ኢየሱስ ንማርታ ዝበላ ክልተ ነገር የስምዕ፡

1. ሥጋዊ ሞት ኩልና ደቂ ሰብ እንጥዕሞ እዩ፣ ክርስትያናዊ ሞት ፍሉይ ዝገብሮ ኣብ ኢየሱስ ብምእማን ኣብ ዘይውዳእ ሕይወት ከም እንሳገር ንኣምን። ኣብዚ ዓለም ብተስፋ ንጉዳዝ እሞ ኣብ መጨረሻታ ምሉእ ሱታፌ ንኹሉ ጊዜ ንወርስ።
2. ኣብዚ ዓለም እንከሎ ሓደ ሰብ ብኹሉ ብምሉእ ምስ ኢየሱስ እንተ ተወሃሃደ ነቲ ዘለዓለማዊ ሕይወት ይጅምሮ። ኣብ መጻኢ እንርእዩ ዘይኮነ ኣብዚ ዓለም እንከሎና ክንጀምሮ ይክኣል እዩ። መንግስተ ሰማይ ኣብ ምድሪ እዩ ዝጀምር ስለዚ ንጽባሕ ዝኸውን ስንቂ ሎሚ ክንእክብ የድልየና። ኣብዚ ምድሪ ብዝገበርናዮ ጽቡቕ ንምገር ብዝገበርናዮ ክፋእ ከኣ ንኹነን ስለ ሎሚ ንመገዲ ኩነኔ ሓዲግና ኣብ ጎደና ፍቕርን ሰላምን ሕድገትን ንመላለስ።

ኢየሱስ ንማርታ ዘቕረበላ ሕቶ ንኣኣ ጥራሕ ኣይኮነን ኣቕረብዎ ንኣና እውን እዩ ዘቕርቦ ዘሎ። እሞ መልስና እንታይ እዩ። እዚ ሶምን እዚ ብፍላይ ብዝበለጸ ደጋጊምና ክንሓስብ እሞ ዝተሓደስ መልእሲ ክንህበሉ እንኸእል እዋን እዩ። ኢየሱስ ኣብ እንዳ ማርታ መጺኡ ነሩ ሎሚ ግን ኣባይን ኣባኹምን መጺኡ ኣሎ፣ ይጽውዓና ኣሎ፣ ኣብ መንጎና ስለ ዘሎ ካባና መልሲ ይጽብ ኣሎ ከም ማርያ ክንምልሰሉ ኣሎና። ንኢየሱስ ንፈልጦዶ ኣሎና? ጠምየ ነሪ ጸሚኦ ነሪ ዓሪቕ ነሪ ሓሚመ ነሪ እናበለ ኣብቲ ክነለልየ ዘሎና ነገራት ይሕብረና። ንኢየሱስ ሎሚ ኣብ ሰባት ኣና እንረኽቦ ኣብ ሓውናን ሓፍትናን ስለዚ ምስ ሓወይ ሓፍተይ ከመሎኹ ክንብል ይግብኣና።

ኢየሱስ ንኣልኣዛር ቅድሚ ምትንሥኡ ኣብ ሰማያዊ ኣብኡ እዩ ጸልዩ፣ ኢየሱስ ገባር ተኣምር ማለት ከም ሓደ ተንቋላይ ገለ ተኣምራት ጥራሕ ዝገብር ኣይኮነን። ንሱ ፍቓድ ሰማያዊ ኣብኡ እዩ ዝገብር እቲ ናይ ኩሉ ፈጣርን ምንጭን ወህብ ሕይወትን ዝኾነ ኣብኡ። ናይ እዚ ተኣምራት ቀንዲ ትሕዝቶ ንደቂ ሰብ ብኢየሱስ ክርስቶስ ናብ እግዚኣብሔር ኣቦ ኣብቲ ዝልኦኹ ክበጽሑ እዩ። እቲ እንኮ ምኽንያት ተፈጥሮና ወይ ኣብዚ ዓለም ምንባርና ምስ ኣምላኽ ሓድነት ክህልወና

ጥራሕ እዩ። ቤተ ክርስቲያን ዓመት ዓመት ነዚ ስርዓት አምላኽ ክንፍጽም እትደልየና ንአምላኽ እንርሕቆ እንፍለዮ ስለ ዝኾና ክንምለስ ምእንቲ እዩ። ዓደቦና ምስ አምላኽ ምዃን ስለ ዝኾነ ኣብ ዓደቦና ክንኣቱ ሎሚ እዋኑ እዩ። ምናልባት ዘሎናዮ ዓዲ ጥዲሙና ዓደቦና ዘንጊዕና እንተ ኣሎና ዓይንና ንኸፈት ዘይዓድኻ ኣይ ዓድኻን እዩ። ገለ ሰባት ዓዲ ንና ዝጥዕሞም ኣለዉ ክልተ ወጽዓ ኣለዎም መጀመርያ ዘይ ናቶም ናቶም ኮይኑ ስለ ዝርአዮም ኣብ ናይ ሓሶት ዓለም ይነብሩ ካልኣይ መቐረት ዓዶም ስለ ዘጥፍኡ ንሓቂ ንጣዕሚ ክመዝኑ ኣይከኣሉን ኣለዉ። ንሕና እምብኣር ዓድና ደቂ አምላኽ ሕይወት አምላኽ እዩ ሕይወትና ካብ አምላኽ ወጺኡ ክነብር እንከሎ ሸፊትና ኣሎና ማለት እዩ እሞ እዋኑ ዓደቦኻ ምእታው እዩ እሞ ንእቶ ኣብ ቤት ኣቦና።

ኢየሱስ ነልኣዛር ከተንስኦ እንከሎ ዝበሎ ነገራት በብሓደ ክንርእዮ ጠቓሚ እዩ። **“ፍትሕዎ እሞ ይኺድ ጎደግዎ”** በሎም። እዚ ትእዛዝ እዚ ንኣልኣዛር ጥራሕ ኣይ ኮነን ዘስምዕ ንኹሎም ተኸተልቲ ክርስቶስ ኣብ ኩሉ ጊዜ ዝነብሩ እዩ። ኣብዚ ትእዛዝ ኢየሱስ እንተ ርኣና መጀመርያ ንርእስና ክንፈትሕ እሞ ንኻልኣት ክፍትሑ ክንሕግዝ እሞ ነጻ ክንገብርም ዝነግር እዩ። እዚ ሃረታ ወይ ድለትና ኣይ ኮነን ናይ ኢየሱስ ናይ ኩሉ እዋን ድለት እዩ። ነቲ ኢየሱስ ዝጸለዮ ተግባራዊ ኣብ ደቂ ሰብ ኮይኑ ክርከብ ንሕና ክንጻወቶ ዝግብኣና ተራ ክንገብር ኣሎና። ካብቲ ኣሲሩና ዘሎ ክንፍታሕ እንታይ የድልየና ኣሎ? ኣብ ሕይወትና ብፍላይ ኣብ መንፈሳዊ ሕይወትና ነጻ ከይንኸውን ኣሲሩ ሓዙና ዘሎ እሞ ባሮት ገሩና ዘሎ እንታይ ኣሎ? ብርግጽ ናይ ክርስቶስ ኣእዳው ኣእጋር፣ ዓይኒ እዝኒን ልብን ክንኸውን ነዚ ርኣና ክንክእል ኣሎና ድሕሪኡ ብዓቢ ፍቕሪ ተደፊእና ናይ ጎይታ መጋበሪ ኣብ ምፍታሕን ነጻ ምግባርን ካልኣት ክንወፍር ንኸእል ኣና።

ኣብዚ ቅዱስ ሶምን ብዛዕባዚ ኣጸቢቕና ክንሓስብ ኣሎና “ደቂ ድሕነት “ኮና ክንርከብ፣ ንኻልኣት መላእኽቲ ኮና ነቲ ድሕነት ክርስቶስ ኣስተማቂሮም ከም ዝኸእሉ ክንገብር። ኣብዚ ክንዝንግዖ ዘይብልና ነገር ኣሎ እተን ንኣልኣዛር ዘፍትሓ ኣእዳው እግዚአብሔር እየን። ስለዚ ነዚ ኣብ ሕይወትና ተመክሮ ክንወስደሉ ይግባእ፣ ኣልኣዛር ኣብ ሕይወቱ ነቲ አምላኽ ዝገበረሉ ርእዩ ካብ ሞት ናብ ሕይወት ተመሊሱ እዩ ንኣይን ንኣኻትኩምን እውን ተገሩልና እዩ ስለዚ ርኣናዮዶ ኣሎና? ምናልባት ከም ኣልኣዛር ሥጋዊ ሞት ኣይሞትናን ኣና እንተ ኾነ በብቲ ዝገበርናዮ መንፈሳዊ ሞት መትና ንህሉ ኣና እሞ ሎሚ ክንትንስእ ክንሓዊ ርኣና ንኸእል።

ምስ ዝሓዘኑ ምሕዛን ምስ ዝሳቐዩ ናይ ስቓዮም ተሳታፊ ምዃን ሓደ ካብቲ ንደቂ ሰብ ዕግበት ሕልና ዝህቦ እዩ። እዚ ከኣ ብግልን ከም ሕብረተሰብን ክኸውን ዘለዎ እዩ። ኣብ መንፈሳዊ ሕይወት ክንርእዮ ከሎና እዚ የዕብየናን ይጠምረናን። ኣብ ባህልና ኣብ ሓዘን ኣብ ቀብሪ ብዙሕ ንሳተፍን ፍቕርናን ሓዘናን እውን ንገልጽ ኣና እዚ ቅዱስ ባህሊ እዩ እንተ ኾነ ኣብ ባህሊ ጥራሕ ክይተርፍ መልእኽቲ ናይእቲ እንገብሮ ዕሞቕ ምስጢሩ ርኣና ክንክእል ኣሎና። ሰብ ክርእየና ግቡእ እዩ ኢልና ጥራሕ ክንገብሮ ከሎና ባህሊ ልምዲ ጥራሕ ኮይኑ እዩ ዝተርፍ። ኢየሱስ ንኣልኣዛር ምስ ኣተንስኦ ነተን ክልተ ኣሕዋቱ ምስኡ ዝበለጸ ርክብ እምነት ከም ዝምስርታ ገርወን ኣብ ትንሥኤን ሞትን ከም ዝኣምና ገርወን ስለዚ ክልቲኣን ሰበኽቲ ወንጌል ኮይነን። ንሕና ኣብ ናይ ኣሕዋትና ሓጎስን ሓዘንን ክንሳተፍ እንከሎና መንፈስ ክርስቶስ ዝለበሰ ኣብ ፍቕሪ ዝተመሰረተ ይኹን። ጽልኢ እንከሎና ልብና ቅሒሩ እንከሎ ሰብ ክርእየና ኢልና ኣብ ጉዳይ ሰባት ምሕዋስ ዋጋ የብሉን።

C.S.Lewis ዝተባህለ ኣንግሊካዊ ምሁር ጸሓፊ ከምዚ ይብል “ እቶም ዝበዝሑ ኣፍቀርቲ ኣብዚ ዓለም እቶም ዝበዝሑ ዝተሳቐዩ እዮም” ይብል። ኣብዚ ሶምን ሕማማት እምብኣር እቲ ዝለዓለ ፍቕርና ክነርኢ እንተ ኾነ ምስጢር ሕማማት ክርስቶስ ተረዲእና ኣብ ሕማማቱ ክንሳተፍ እሞ ክንቅደስ ክንሕደስ ኣና። ክርስቶስ ኣብ ሕማማቱ ዝገለጸልና ብሩህ መልእኽቲ ፍቕሪ እዩ። ኩሉ ምእንቲ ፍቕርን ድሕነትን ዝኾነ እዩ። ሎሚ ኣብ መንጎና ፍቕሪ ክንዘርእ፣ ክንዕረቕ ንዝበደልናዮን ንዝበደለናንን ተደፊእና ምሓረኒ እቕረበለል። እቕረ ኢልልካ ኣሎኹ ክንብል ይግባእ። ሕማማት ክርስቶስ ሎሚ ከም ቀደም መልእኽቶም ሓደ እዩ ኩልና ደቂ አምላኽ ኮና ክንርከብ። ዝሓመመ ጥራሕ እዩ ብዝያዳ ናይ ሕማም ስቓይ ዝፈልጥ ንሕና ብሕማም ኃጢአት ብዙሕ ጊዜ ዝሓመምና ስለ ዝኾና ሎሚ መማህራን ጥዕና ክንኸውን እዩ ዝድለ ዘሎ። ጥዑያት ኮና ንኻልኣት ኣብ መኣዲ ጥዕና ክሕወስ ክንሕግዝ ክንወፍር ኣሎና። ሓውና ሓፍትናን ብሕማም

ማሲኑ/ና እንከለዉ እዝጊ ይምሓርካ/ኪ አይንኸልአዮም። ጥዕና ክረኽቡ ኣብቲ ሓኪም ነፍስና ዝኾነ ክርስቶስ ንውሰዶም። ብዙሕ ጊዜ ሕሙም ኣብ ሓኪም ዝወስዶ እዩ ዝደሊ ባእሱ አይከይድን እዩ ስለዚ መንፈሳዊ ሕማም ንዝሓመሙ ኣሕዋት ኣብ ኢየሱስ ኣብ መንበር ኑዛዜ ኣብ ቦታ ንስሓ እንወስዶም ንሕና ኢና። ሓኪምዶ ክጽውዓልካ/ኪ ኢልና እንተ ኸአልና ፍቕርና ርእዮም ሕራይ ክብሉና እዮም ስለዚ ኣብ ሓኪምና ክርስቶስ ብሓባር ክንከይድ ኣሎና።

ኢየሱስ ንአልአዛር ከተንስኦ እንከሎ ነቶም ምስኡ ዝነበሩ እዩ ካብ መቓብር ፍትሕዎ አውጽእዎ እናበለ ኣዚዝዎም። እዚ ንአና እውን ፍሉይ መልእኽቲ ኣልኦ። ሎሚ ብዙሓት ኣሕዋትና ሸይጣን ተዓዊትሎም ካብ ኣምላኽ ርሒቕኛም ኣብ ቂምታ ኣብ ዝርጋን ኣብ ዝተፈላለየ ክፍአተ ጊብሪ ዝርከቡ ኣለዉና ካብዚ ክፍትሑ ነጻ ክኾኑ ንአና እዩ ዝልእኽ ንሕና ካብቲ ተአሲሮም ዘለዉ ከም ዝፍትሑ እንገብር ንሕና ኢና። ኢየሱስ ኣብ መስቀል እንከሎ ሓንቲ ዓባይ ዝበላ “ጸሚኦ” እቲብል ቃል እያ። ብርግጽ ነቲ ሽዑ ወሪድዎ ዝነበር ግፍዒ ስቓይ ግዙፍ ጽምኢ በርቲዕዎ ዝበለ እዩ እንተኾነ እቲ ዝዓበየ ጽምኡት ዝነበር ናይ እቶም ኩሎም ካብኡ ርሒቆም ብማሕለኻ ስይጣን ትአሲሮም ዘለዉ እዩ። ኢየሱስ ክረቂ ጽሩይ ማይ እንስትዮ ንሕና ኢና ኣብ መንጎና ንዝኾነ ክፉእ ኣለና ምስ ኣምላኽ ዝዓርቀና ተግባር ክንገብር እንከሎና ሽዑ ጽምኡት ኢየሱስ ደው ይብል።

ምእንታና ደቂ ዝተሰውዐ ክርስቶስ ርሒቕናዮ ጸሚኡኩም ኣሎኹ ይብለና ኣሎ። ሎሚ ኣብ ሃገርና እንተ ኸድካ ብዙሓት ወለዲ ናፍቕት ደቅና ውሒጡና እናበሉ ብምረት ክሃረቡ ትስምዖም። በይኖም ተሪፎም ወላ እኳ ገሊኦም ኩሉ ዝብላዕ ገንዘብ እንተልኦም ብዘይ ደቆም ብዘይ መቕርቦም ሕይወት ብዝኸትምና ዝተበልዐ ኮይኑ ትርእዮ። ናፍቕት ውሉድ ከበድ እዩ ክርስቶስ መድኃኒና ክንርሕቆ ክንጠፍኦ ከሎና ከምኡ እዩ ዝስምዖ። ደቀይ ርሒቕኛምኒ እናበለ ናታትና ምምላስ ይጽበ። ከምቲ ኣብ ሉቃ 15 ዘሎ እቲ ኣብ ናይ ወዲ ምምላስ ለይትን መዓልትን ዝጽበ ሎሚ ኣምላኽ ናይ ነፍሲ ወከፍና ምምላስ ይጽበ ኣሎ።

አልአዛር ቅድሚ ምትንሥኡ ኣብ መቓብር ኣርባዕተ መዓልቲ ገሩ ስለ ዝነበረ ጨንዩ ኣብ ጸላም ኣብ ጉድጓድ እዩ ነሩ ስለዚ ማርታ ንኢየሱስ ኣብ መቓብር ከይከይድ ደው ክተብሎ ፈቲና እያ ንሱ ግን ነቲ ሕይወት ዘይነብሮ ሕይወት ሂብዎ ነቲ ኣብ ጸላም ኣብ ጉድጓድ ዝነበረ ኣተንሚእዎ ኣብ ኣሕዋቱ ሓዊስዎ እዚ ኹሉ ሎሚ ኣባይን ኣባኹምን ክፍጸም ኣለዎ። ካብ ጸላም ናብ ብርሃን ካብ ሞት ናብ ሕይወት እሞ ኣብ ስድራና ኣብ ቤተ ክርስቲያና ክንሕወስ። ካብቲ ኩሉ ካብ ኣምላኽን ሰብን ከዊሉ ኣብ ጸልማት ዘንብረና ዘሎ ወዲእና ብርሃን ክርስቶስ ክንቅበል ፍቓደኛታት ንኹን።

ከም ስምኡን ብዓል ቀሬናዊ ኣብዚ እዋን ኣብ ምድኃን ርእስናን ካልኦትን ንኢየሱስ ክንሕግዝ ንዕደም ኣሎና። ምስ ክርስቶስ ክንትንሥእ ምስኡ ንኃጢአት ክንመውት ኣሎና። እሞ ኣኢየሱስ መድኃኒይ ኃጢአተይ ሕጸበለይ ንኹሉ ሓዲስ ኣብቲ ጸጋ ትንሣኤ ከምዝሳተፍ ገበረኒ እናበልና ንለምኖ።

ማርያም ንሕማማት ክርስቶስ ወዳ ልዕሊ ኹሉ ዝተሳተፈት እያ። ምስኡ ንመገዲ ቀሪንዮ ወዲአቶ እያ። ኣብ መስቀል ምስኡ ብምሉእ ስቓይ ተሳቲፋ እያ ምእንታና ኣወፊያቶ። ሎሚ ንሕና ደቃ ኣብ ትሕቲ መስቀል ናይ ውልዱነት መስለ ዝረኹብና ንድላይ ወዳ ክንፍጽም ሓግዝና ንበላ። ንሳ ንትንሣኤ ወዳ ከይሞተ ከላ እያ ርእያቶ ነራ ምስ ተንሥኦ ኣይገረማን ምኽንያቱ ንሱ መን ምኻኑ ትፈልጥ ስለ ዝነበረት። እሞ ሎሚ ንሕና ጠበቓ ዝኾነት ኣደ ኣላትና ንጠበቓና ምስ ወድኺ ዕረቕና ሰላም ፍቕሪ ክወርደና ልዕሊ ኹሉ ነቶም ብዝተፈላለየ ስቓይ ዝሞረዱ ደቂ ኣዳም ምሕረት ወድኺ ለምንሎም ንበላ። ነንፍሲ ወከፍና ብሩኽ ትንሣኤ ገሩ ጽግኡ የብስሓልና።

ብሩኽ ብዓለ ትንሣኤ

አባ ንጉሠ ፍሥሓ